

IŻ-ŻEJTUNI DUN SALV DELIA

L-EWWEL KAPPILLAN TA' M'XLOKK (1897-1902)

Jikteb il-Kanonku Dun Joe Abela

Fl-11 ta' Jannar 1997, il-Parroċċa ta' M'Xlokk, iddedikata lill-Madonna tar-Rużarju, taghlaq eżattament mitt sena mindu nqatgħet mill-Matrici tagħha, il-Parroċċa ta' Santa Katarina taż-Żejtun. Bħalissa qegħdin isiru l-preparazzjonijiet biex M'Xlokk jiċcelebra kif jixraq dan iċ-ċentinarju mportanti fl-istorja tiegħu. Fl-1897 kienet it-tielet darba li ż-Żejtun sar matrici, peress li fl-ewwel snin tas-seklu sbatax kienu nqatgħu minnu żewġ paroċċi oħra, l-ewwel ta' Haż-Żabbar, u mbagħad ta' Hal Ghaxaq.


Hidma Pastorali tas-Sacerdoti Żwieten f'M'Xlokk

L-istorja ta' M'Xlokk minn dejjem kienet marbuta intimament ma' dik taż-Żejtun, b'tali mod li minn dejjem id-Daħla ta' M'Xlokk kienet ikkunsidrata bhala ix-Xatt taż-Żejtun, u s-sajjieda li kienu jaqilgħu l-ghixien tagħhom f'M'Xlokk kienu jkunu fil-maġġoranza tagħhom Żwieten. Bl-istess mod, il-kleru li kienu jaqdu l-htigijiet pastorali tax-Xlukkarji kienu jkunu Żwieten. Il-knisja parroċjali ta' M'Xlokk bdiet tinbena miż-Żwieten fl-1890 u sentejn wara kienet diġa' lesta, meta allura għet imbierka mill-Isqof Pietru Pace.

Dak iż-żmien kien Arcipriet taż-Żejtun Dun Anton Psaila, li qabel l-1897 kien bagħat lil Dun Lawrenz Psaila, u wara lil Dun Salv Delia, biex jieħdu hsieb il-kura spiritwali tax-Xlukkarji qabel M'Xlokk sar parroċċa. Kemm Dun Lawrenz Delia (ma nitfixkluhx ma' l-Arcipriet Dun Anton Psaila) u kemm Dun Salv Delia kienu qassisin Żwieten, u t-tnejn li huma kienu joqgħodu mal-familji tagħhom fi Triq Santa Marija, hawn iż-Żejtun. Matul is-seklu li għadda hafna mis-sajjieda ta' M'Xlokk kienu joqgħodu fil-parti taż-Żejtun li nsejħulha ir-Raħal ta' Fuq. Dun Lawrenz u Dun Salv kienu allura joqgħodu proprju fil-qalba taż-Żejtun abitata mis-sajjieda. Izda sadattant, hafna sajjieda oħra Żwieten kienu bnew id-djar tagħhom matul ix-xatt ta' M'Xlokk, u dawn bir-raġun kollu bdew jinsistu biex M'Xlokk isir parroċċa għalih, minhabba l-bogħod li huma kellhom mill-knisja parroċjali taż-Żejtun. Fl-1897 Dun Lawrenz Psaila kien diġa' mejjet, u għalhekk l-ghażla ta' l-ewwel kappillan ta' M'Xlokk waqgħet fuq iż-Żejtuni l-ieħor Dun Salv Delia.

Il-Familja Delia (Ta' Serafin) fiż-Żejtun

Il-Familja Delia, li sal-lum għad baqgħalha konnessjoni mal-Banda Żejtun, hi familja antika fil-parroċċa ta' tagħna. "Status Animarum" (lista tal-persuni) tal-1822 jinkludi l-familja tan-nannu ta' Dun Salv. Din il-familja kienet tikkonsisti fil-missier Salvatore Delia, l-omm Clementia, u l-ulied Angela, Guzeppi u Frangisku, li allura kien għad kellu biss sena wahda fl-1822. Dan it-tifel zghir Frangisku kien tweled fit-8 ta' Frar 1822. Din it-tarbija Frangisku Delia ma kien hadd hlief il-missier futur ta' Dun Salv Delia. Din il-familja Delia kienet toqgħod f'Hal Bisbut, ir-Raħal ta' Fuq ta' zmienna. Meta kiber, Frangisku Delia żżewweġ lil Magdalena Micallef fil-Parroċċa tal-Gudja fit-13 ta' Frar 1855. Mill-arkivju tal-Parroċċa tal-Gudja ma jirrizultax li tweldulhom xi tfal fil-Gudja. Il-probabilita' hi mela, li wara li żżewġu, Frangisk u Magdalena Delia mill-ewwel ġew joqgħodu fiż-



Żejtun, għaliex diġa' fl-1856, sena waħda biss wara ż-żwieġ tagħhom, huma kellhom fiż-Żejtun l-ewwel tarbija tagħhom, tifel li huma semmew Salvatore, għal missier Franġisku li kien miet tliet snin qabel. Din l-ewwel tarbija tal-koppja Delia damet hajja sentejn biss. Imbagħad fl-1858 tweldilhom Serafin, u għalhekk il-familja ta' Dun Salv ġieli kienu jsejnhulhom "Ta' Serafin". Fil-fatt dan Serafin jiġi hu Dun Salv.

Twelid ta' Dun Salv Delia

Wara t-twelid ta' Gużepa (1860), u twelid (1863) u l-mewt bikrija (1863) ta' Salvatore iehor, fl-aħħar twieled it-tielet Salvatore lill-koppja Delia. Dan it-tielet Salvatore, li twieled fiż-Żejtun fit-13 ta' Jannar 1865, kien destinat li jkun l-ewwel kappillan tal-Parroċċa ta' M'Xlokk. Il-ġenituri ta' Dun Salv it-tnejn mietu wara li binhom kien sar kappillan tal-parroċċa a l-ġdida. Anzi nistgħu nżidu li Magdalena mietet fl-1907, jiġifieri damet tgħix għal hames snin wara l-mewt ta' binha, il-kappillan Dun Salv, li miet f'eta' pjuttost żgħira. Iċ-ċekjen Salvatore Delia irċieva s-Sagrament tal-Grizma ta' l-Isqof fil-Palazz ta' l-Isqof, il-Belt Valletta, minn idejn l-Isqof Gaetano Pace nhar it-30 ta' Marzu 1865. Ma jidhirx li Franġisku Delia kellu aktar tfal, għaliex fl-i-"Status Animarum" tal-1873 huma mniżżlin biss Serafin, Gużepa u Salvatore (ta' 8 snin), bħala l-ulied fil-familja Delia. Hdejn l-omm Magdalena, il-kappillan niżżel "Gudiana". Fl-i-"Status Animarum" tal-1879, Serafin u Gużepa m'humix fil-liġa mal-familja, fil-waqt li Salvatore hu mniżżel bħala tifel ta' 14 il-sena.

Ordinazzjoni Sagra ta' Dun Salv

Interessanti l-i-"Status Animarum" ta' l-1883,

għaliex hdejn isem Salvatore Delia għandna ndikat li kien kjeriku ta' 19 il-sena. Mela kien qieghed jistudja għal qassis. Il-kelma "suddjaknu" tidher li giet imniżżla wara. Fil-fatt, Dun Salv Delia irċieva l-Ordni tad-Djakonat nhar il-15 ta' Ġunju 1889, Sibt il-Kwattru Tempri fl-Ottava ta' Ghid il-Hamsin, minn idejn l-Isqof Pietru Pace, u ffit wara, jiġifieri fil-21 ta' Dicembru 1889, hu ġie ordnat saċerdot fil-Kon-Kattidral ta' San Ġwann, il-Belt Valletta. Minn manuskritt fl-Arkivju Parrokjali taż-Żejtun, jirrizulta li Dun Salv qaddes l-ewwel quddiesa tiegħu għall-bżonnijiet tal-familja tiegħu, u t-tieni waħda għar-ruħ qrabatu mejtin. Dak iż-żmien bħala viċi-parroku taż-Żejtun kien hawn Dun Salv Mifsud, u kellhom jgħaddu erba' snin biex Dun Salv Delia jgħammed l-ewwel darba, proprju fil-knisja ta' M'Xlokk, nhar id-19 t' April 1894. Izda diġa' fl-Lulju 1892, Dun Salv kien sar prokuratur tal-Legati tal-Veneranda Lampada taż-Żejtun. Bejn is-snin 1892 u 1894, bħala viċendarju tal-knisja filjali ta' M'Xlokk insibu lil Dun Lawrenz Psaila, li miet fl-14 t' April 1894 fl-erta' ra' 51 sena. Hekk fis-snin 1894-96, filwaqt li fiż-Żejtun jibqgħu jgħammedu l-Arcipriet Dun Anton Psaila u l-vuċi-prroku Dun Salv Mifsud, hu dejjem Dun Salv Delia li, bħala viċendarju, jgħammed fil-knisja ta' M'Xlokk.

Dun Salv, Kappillan ta' M'Xlokk

Fil-11 ta' Jannar, Dun Anton Psaila, Arcipriet taż-Żejtun, sar Monsinjur tal-Kattidral, u fl-istess ġurnata hareġ id-digriet tat-twaqqif ta' M'Xlokk bħala parroċċa għaliha. Allura Dun Salv Delia sar vigarju-kurat taż-Żejtun sakemm Dun Lawrenz Degabriele ha l-pussess bħala l-Arcipriet il-ġdid ta' din il-parroċċa fis-7 ta' Lulju, ta' l-istess sena. Fix-xhur Jannar-Lulju 1897, jgħinuh bħala viċi-parroċi

taż-Żejtun, Dun Salv Delia kellu lil Dun Karm Vella u lil Dun Karm Gravina, li baqgħu viċi-parroċi taż-Żejtun ukoll fi żmien l-Arcipriet Degabriele. Bl-editt tat-23 ta' Frar 1897, l-Isqof Pietru Pace ikkonferma lil Dun Salv Delia bħala viċendarju ta' M'Xlokk proviżorjament sakemm jinhatar il-kappillan il-ġdid tal-parroċċa l-ġdida ta' M'Xlokk. Izda meta harget in-nomina tal-kappillan il-ġdid fis-6 t'Ottubru 1897, kien l-istess Dun Salv Delia li ntagħzel mill-Isqof bħal l-ewwel kappillan ta' M'Xlokk. Hekk kien jixraq! Għaxar t'ijiem wara, jiġifieri fil-16 t'Ottubru, 1897, Dun Salv ha l-pussess tal-parroċċa ġdida, fost il-ferh tax-Xlukkajri u ż-Żwieten.

Hidma ta' Dun Salv f'M'Xlokk

Il-knisja parrokjali ta' M'Xlokk fi żmien Dun Salv kienet wisq iżgħar minn dik li naraw illum, izda għal dak iż-żmien kienet suffiċjenti. Mill-bidu Dun Salv ha hsieb li jitwaqqflu l-Fratellani tas-Sagrament u tar-Rużarju, u ffit xhur wara li sar kappillan, Delia beda jahseb għall-Istatwa, li giet ordnata minn Lecce, fl-Italja. Din l-istatwa artistika u devota tal-Madonna tar-Rużarju waslet f'M'Xlokk għall-bidu tas-sena 1900. Hi mbagħad ironika li l-ewwel persuna li kellha tmūt f'M'Xlokk bħala parroċċa kellu jkun proprju Franġisk Delia, missier il-kappillan. Izda ż-żagħżuġ u habbrieki kappillan innifsu ma damx snin kbar haj wara l-mewt ta' missieru, għaliex miet nhar l-24 t' April 1902, fl-eta' ta' 38 sena biss! Nistgħu nġid li miet vittma tal-hegga li kellu għall-erwieh. Kien ma jiflaħx u, peress li kien saċerdot waħdu f' M'Xlokk, hareġ mid-dar biex jagħmel il-funzjoni ta' Sibt il-Glorja. Ha rih fuq iehor, u ma damx ma ttajjar għal għand il-Mulej. Difnuh fil-knisja stess, f' qabar li jiġi taht il-paviment tal-kursija prezenti.

